

Il-Kult ta' Santa Marija f'Hal Qormi tul l-ahhar sitt sekli

minn Dr. Joseph F. Grima

Id-devozzjoni lejn Tluġh il-Madonna fis-Sema, jew Santa Marija kif nafuha popolarment, hi qadima hafna fil-gżejjer Maltin. Hi haġa żgura li kienet devozzjoni li tgawdi popolarità għall-habta tas-sena 1400, popolarità riflessa fil-visti pastorali tal-isqfijiet Maltin sa tmiem is-seklu tmintax, li kitbu li f'Malta kien hawn madwar 92 knisja u kappelli dedikati lil Santa Marija. F'Hal Qormi kien hemm għaxar kappelli ddedikati lilha iżda m'hemmx – fil-preżent – artal dedikat lil Santa Marija f'ebda waħda miż-żewġ knejjes parrokkjali għalkemm jeżisti kwadru ta' l-Assunta fil-Mużew Parrokkjali tal-Parroċċa San Ġorġ, xogħol anonimu tas-seklu tmintax li kien ghotja tal-familja Galea-Testaferrata.

• Fratellanza

Min-naha l-oħra rridu nġid li fl-1502 tissemma' fratellanza ta' Santa Marija f'Hal Qormi f'testament li fih it-testatur Franquino Xeberras hallielha uqija (biċċa flus) għaž-żwieġ ta' tfajla fqira. Iżda din il-fratellanza ma terġax tissemma', lanqas fil-vista pastorali tad-delegat apostoliku Monsinjur Pietro Dusina fl-1575, u għalhekk x'aktarx li kienet spiċċat fix-xejn.

• Artal

Fil-knisja parrokkjali ta' San Ġorġ darba kien hemm artal ta' Santa Marija. Għall-habta ta' l-1634, Marjanu Axisa u martu Katarina għamlu fondazzjoni għal dan l-artal. Iżda ma kellux haġja twila għax id-dedikazzjoni tiegħu kienet diġa' nbidlet sentejn wara. Il-venerazzjoni qormija aktar tidher fid-diversi kappelli mxerrdin fil-limiti parrokkjali. Hamsa minnhom għadhom jeżistu, tlieta f'Hal Qormi u tnejn oħra f'parroccii oħrajn li darba kienu parti mil-limiti qormin..

• Knisja Tal-Hlas

Bla ebda dubju, l-aktar kappella maghrufa minnhom f'Malta hi dik tal-Madonna tal-Hlas li kienet inbniet mill-ġdid mit-Teżorier ta' l-Ordni ta' San Ġwann, Fra Kristofru de Mungudrin, li wkoll għaniha b'pittura titolari mpittra fuq l-injam u li illum tinsab fil-mużew parrokkjali. Din il-knisja kienet diġa' tgawdi popolarità mal-Maltin f'dak iż-żmien imbiegħed tas-seklu sittax u fl-1633 inhass il-bżonn li titkabbar. F'xi sena lejn l-1693, il-knisja nbnet mill-ġdid

fl-istess post fuq il-pjanti tal-maghruf perit Malti Lorenzo Gafa' li jinghad li bnienha bla hlas bhala ringrazzjament talli mxxietlu l-koppla tal-knisja parrokkjali ta' San Ġorġ fl-1684 li ma għatlihiex hsara fit-terremot tal-1693. Il-knisja l-qadima ma hattewhiex iżda saret is-sagristija tal-knisja l-ġdida u għadha hekk sallum.

Fl-1736 inbidel il-kwadru titolari ma' iehor li nġieb minn Ruma, almenu hekk hemm fil-vista pastorali tal-1736. Ta' min iżid li kien hawn min attribwiew, bla ebda bażi soda, lill-maghruf pittur Malti Francesco Zahra (1710-73). Fis-sagristija għad baqa' xi ffit mill-hafna kwadri votivi pprezentati lil dan is-santwarju u li jixhdu l-popolarità tiegħu, l-aktar dawk li talbu – u hekk għadhom jagħmlu – l-interċessjoni tal-Madonna għall-hlas felici tat-trabi tagħhom, li l-prezentazzjoni tagħhom għadha ssir sallum. Hdejn il-knisja, hemm statwa sabiha tal-ġebel fuq pedistall, xogħol ta' Ċensu Decandia fl-1867.

• Kappelli li m'Għadhomx Jeżistu

F'Hal Qormi kienu jeżistu diversi kappelli li illum m'għadniex narawhom aktar. Fl-ahhar snin tas-seklu sittax, skond il-vista pastorali tal-1588, Dun Pietru Cassia bena kappella dedikata lil Santa Marija fiċ-ċimiterju tal-knisja parrokkjali li kienet maghrufa bhala Ta' Staino (jew Stagno) li ġiet magħluqa fl-1656. Kappella oħra simili kienet hdejn il-Knisja tal-Vitorja fil-parti l-aktar gholja tar-rah. Fl-1575, ċertu Ġorġ Ciantar kien jieh u hsieb li ssir il-festa. Fl-1656, dil-knisja, flimkien ma tliet kappelli oħra mibnjin hdejn xulxin fl-istess lok, ġiet dekonsagrata u flokha, biex tibqa' mfakkra, sar artal fil-knisja tal-Vitorja, fuq in-naha tax-xellug. Fil-fatt, biex ikompli jifakkru dawn l-erba' kappelli, tellgħu kolonna b'salib fuqha fil-pjazza tal-Vitorja. Il-knisja tal-Vitorja stess qabel kienet dedikata lil Santa Marija iżda nbidlet id-dedikazzjoni tagħha għall-habta tal-1588.

Fir-rahall innifsu kien hemm żewġ kappelli oħra li ssemew fil-vista pastorali ta' Dusina fl-1575 u li diġa' rreferejna għaliha. Waħda jinghad li kienet hdejn id-dar tal-kappillan u nġalqet fl-1643 fil-waqt li l-oħra kienet qrib fejn hemm il-knisja parrokkjali ta' San Ġorġ u nhattet fl-1585 biex is-sit u l-ġebel intużaw għall-knisja parrokkjali l-ġdida – jiġifieri dik preżenti – li kienet bdieta tiela fl-1584.

• Kappelli fil-Kampanja

Fil-kampanja li kienet fil-limiti parrokkjali qormin, kien hemm ukoll tliet kappelli dedikati lil Santa Marija. Kappella fl-Imriehel issemmiet biss fl-1575 meta nkiteb li r-rettur taghha kien Dun Leonardu Abela, li maż-żmien sar prelat maghruf. Iżda qatt iżjed ma reġgħet issemmiet din il-kappella fil-visti pastorali. Iż-żewġ kappelli l-ohrajn, li dak iż-żmien kienu fil-kampanja, kienu Ta' Ċeppuna fil-Marsa u Tas-Samra (jew Atoċja) fil-Hamrun li illum jaghmlu parti minn parroċċi ohrajn.

Ta' Atoċja hadet post kappella ohra li qabel kienet dedikata lil San Nikola u li kienu farrkuha t-Torok tul l-Assedju l-Kbir ta' l-1565. Qabel is-sena 1615, kien reġa' bnienha mill-gdid Albano Falson mill-Belt u fl-1634 tqiegħdet fiha kopja tal-pittura tal-Madonna ta' Atoċja mill-miżżewġin Ġuzeppi u Isabella Casauri mill-Birgu li bnew mill-gdid jew kabbru din il-knisja. Dawn kienu jghixu qishom eremiti hdejn il-kappella u, wara mewthom, indifnu fiha. B'dan il-mod hadet isimha din il-knisja, maghrufa wkoll bhala Tas-Samra minhabba l-kulur samrani tal-karnaġġjon tal-Madonna. Jidher li t-titlu tal-Madonna ta' Atoċja (minn Atocha) kien dahal fil-vista pastorali ta' l-1631 minflok it-titlu originali li kien Madonna ta' Guadaloupe. Din il-kappella bdied tgawdi devozzjoni mill-ewwel u, fl-1643, l-istess Isabella Casauri fundat benefizzju ekklesjastiku fiha. Fl-1768 inbidlet il-pittura tat-titular. Din il-knisja kienet hafna għal qalb San Gorg Preca li ta hafna servizz reliġjuż fiha.

Santa Marija ta' Ċeppuna, li qegħda f'nofs l-isports complex tal-Marsa Sports Club, hi antika hafna tant li, meta l-Gran Mastru l'Isle Adam miet fir-Rabat fl-1534, il-ġisem tiegħu haduh lura għad-difna fil-Forti Sant'Anġlu iżda nhass il-bżonn li jhalluh għal-lejl f'din il-kappella.

• Kappelli Eżistenti f'Hal Qormi

L-ahhar żewġ kappelli dedikati lil Santa Marija li ser ngħidu xi haġa dwarhom għadhom jeżistu sallum iżda t-tnejn għandhom oriġini antiki hafna. L-ewwel darba li ssemmev kien fil-vista pastorali li wettaq Monsinjur Pietro Dusina fl-1575.


Il-kappella ta' Santa Marija ta' Qrejqċa fl-1575 kienet hdejn id-dar ta' ċertu Nikola Mallia u kienet nieqsa minn kollox, inkluz paviment. Mark Antonio Cassia kellu xi

artijiet li mir-renti tagħhom kien marbut jagħmel l-għasar u quddiesa nhar il-festa. Dusina ordna li jsiru t-tiswijiet neċessarji inkluzi l-bibien. F'xi żmien qabel l-1653, il-kappella ġiet restawrata, jew reġgħet inbniet mill-gdid, mill-Baruni Giacinto Cassia. Fl-1615 kellha renta ta' 25 skud minn għalqa maghrufa bhala ta' Ximesi li, wara li minnhom kienu jithallsu l-ispejjes tal-festa, il-bqija kienu jinghataw lill-fqar. Fl-1773, imdendlin mal-hitan tal-ġnub taghha, kien hemm sitt pitturi li kienu juru l-avvenimenti ewlenin fil-hajja tal-Madonna. Bhalissa l-kappella hi fi stat hażin, iżda qed tiġi restawrata din is-sena stess mill-gvern u x-xogħol hu fi stadju avanzat hafna. Il-laqam ta' din il-kappella ġej mill-fatt li, fl-imghoddi, wara li kienu jżuru s-seba' Santa Marijiet, il-pellegrini kienu jispiċċaw il-mixja tagħhom f'din il-kappella u kienu jinghataw qarquċa ta' majjal mixwi biex jitreqju.


Il-kappella ta' Santa Marija tal-Blat fl-1575 ukoll kienet nieqsa minn kollox. Certu Nikola Camilleri kellu xi artijiet li mid-dhul tagħhom kienet tiġi ċelebrata l-festa u tinghata l-karità lil erba' foqra mir-rahall. Dusina ordna li jsiru t-tiswijiet neċessarji iżda fl-1601 il-kappella kienet fi stat hażin hafna meta l-prokuratur kien Agostino Galdes. Fl-1634, Paoluccio Galdes halla renta għal din il-kappella u reġgħet inbniet mill-gdid għaxar snin wara. Quddiemha, fis-seklu dsatax, ittellgħet statwa sabiha ta' Santa Marija li fl-1885 ġiet mogħnija b'40 jum indulgenza għal min jghid Salve Regina quddiemha. Hi wżata regolarment u tinsab fi stat tajjeb hafna. Isimha, jew il-laqam, ġej mill-fat li l-lokal, li hu merfugh ftit fl-gholi mill-ġenb ta' Wied is-Sewda (u fl-antik il-wied kien hafna aktar fond) hu maghruf bhal Fuq Tal-Blat.

• Niċeċ fit-Toroq


Hal Qormi hu maghruf hafna għan-niċeċ li huma mxerrdin mat-toroq tiegħu, madwar 230 wahda. Kważi nofshom huma niċeċ tal-Madonna taht id-diversi titoli taghha u dan hu sinjal iehor tal-firxa tal-kult Marjan f'dan ir-rahall bejn l-ahhar snin tas-seklu tmintax u l-bidu tas-seklu ghoxrin. B'kollox hemm tmien niċeċ dedikati lil Marija Assunta li nsibuhom f'dawn it-toroq: Triq San Bastjan, Triq Santa Marija, Sqaq fi Triq il-Vitorja, Triq Dun Ġuzepp Vella, Triq Pinto, Triq San Rafel, Pjazza San Franġisk u Triq San Franġisk.




Il-Kappella ta' Santa Marija ta' Qrejqċa. (Ritratt: John Frendo)



Il-Kappella ta' Santa Marija tal-Blat bl-istatwa ta' l-Assunta quddiemha. (Ritratt: John Frendo)



Pittura tal-Madonna mtellgħa s-Sema, xogħol tas-seklu 18 fil-Mużew Parrokkjali tal-Knisja Parrokkjali ta' San Gorg. (Ritratt: John Frendo)



L-istatwa ta' Santa Marija quddiem il-Knisja tal-Madonna tal-Hlas. (Ritratt: John Frendo)